

तेस्रो त्रैमासिक परीक्षा - २०८२

विषय : अनिवार्य नेपाली (००११)

कक्षा : ११

समय : ३ घण्टा

सेट 'ए'

पूर्णाङ्क : ७५

उत्तीर्णाङ्क : ३०

भाषिक शुद्धता, सफा लेखाइ र मौलिक उत्तरलाई अङ्क दिँदा प्राथमिकता दिइने छ । सबै प्रश्नहरू अनिवार्य छन् । दायाँ किनारामा दिइएको अङ्कले पूर्णाङ्क जनाउँदछ ।

सबै प्रश्नको उत्तर दिनुहोस् ।

१. तलका रेखाङ्कित वर्णहरूको घोषत्व र उच्चारण प्रयत्न छुट्याउनुहोस् : ३
तिम्रो विचार देखेर हामी त छक्कै पर्‍यो ।
२. शुद्ध गरी पुनर्लेखन गर्नुहोस् : ३
गाउँमा शिछ्या प्रचारको राम्रो प्रबन्ध नभएको हुँदा गाउँलेहरू अन्धविश्वासको सिकार भएर दुःख पाइरहेको हुन्छ, तिनीहरूको आँखा खुलाइदिनु पर्छ ।
३. तलको अनुच्छेदमा रेखाङ्कित शब्दहरूको पदवर्ग पहिचान गरी लेख्नुहोस् : २
एउटा भगडामा सबभन्दा निर्दोष काम हो- त्यो भगडाको मध्यस्थ हुनु तर कुनै पनि मध्यस्थ दुवै पक्षको समर्थक हुन सक्तैन ।
४. दिइएका प्रश्नको उत्तर दिनुहोस् : २×२=४
(क) दिइएको अनुच्छेदबाट दुईओटा तत्सम र दुईओटा आगन्तुक शब्द पहिचान गरी लेख्नुहोस् :
आधुनिक औजार निर्माणमा कोइला तथा पेट्रोलियम पदार्थ तथा कार्बनमा आधारित ऊर्जाको प्रयोग कम गरी कार्बनडाइअक्साइडको मात्रा घटाउन सकिन्छ ।
- (ख) दिइएका शब्दहरूलाई शब्दकोशीय क्रममा मिलाई लेख्नुहोस् :
व्यवहार, अंश, त्रास, ज्ञान
५. तल दिइएको अनुच्छेदबाट तीनओटा पारिभाषिक शब्द पहिचान गरी वाक्यमा प्रयोग गर्नुहोस् : ३
राजनीतिक अनुशासनहीनताले नेपालको सङ्घीयता, गणतन्त्र र धर्मनिरपेक्षतालाई गम्भीर असर गर्न सक्ने समस्यालाई राज्यले बेलैमा सम्बोधन गर्नुपर्छ ।

अथवा

दिइएको अनुच्छेदबाट एउटा अनुकरणात्मक शब्द, एउटा उखान र एउटा टुक्का पहिचान गरी तिनलाई वाक्यमा प्रयोग गर्नुहोस् :

हुने विरुवाको चिल्लो पात भने भैँ गोपाल सानैदेखि तीक्ष्ण थिए । अकबरी सुनलाई कसी लाउनु पर्दैन भन्दै गोपालले सबैको नाक राखेकामा आफूहरूलाई गदगद भएको कुरा मुसुमुसु हाँस्दै उसका बाबुआमाले परिवारको बिँडो थामेको बताए ।

६. तलका कुनै दुई प्रश्नको उत्तर दिनुहोस् :

२×२=४

(क) अनुच्छेदबाट दुईओटा उपसर्ग र दुईओटा प्रत्यय शब्द पहिचान गरी तिनको निर्माण प्रक्रिया देखाउनुहोस् :

अहिले नेपाली युवाहरूका लागि वैदेशिक रोजगारी आशाको केन्द्रबिन्दु बनेको छ । देशको राजनीतिक अस्थिरता, उद्योगको अभाव र बढ्दो बेरोजगारीले यस्तो परिस्थिति सिर्जनाका लागि उत्प्रेरकको भूमिका खेलेका छन् ।

(ख) अनुच्छेदबाट दुईओटा समस्त शब्द पहिचान गरी विग्रह गर्नुहोस् र दुईओटा द्वित्व शब्द पहिचान गरी निर्माण प्रक्रिया देखाउनुहोस् :

सप्तर्षि विद्यालयका छात्रछात्राले एकआपसमा सरसल्लाह गरेर त्रिवेणीमा वनभोजको आयोजना गरेका थिए । त्यहाँ तातातो खानेकुरा खाएपछि सबै जनाले आआफ्ना सुरमा नाचगान गरे अनि साँझतिर सबै घर घर फर्किए ।

(ग) तलको अनुच्छेदबाट चारओटा सन्धियुक्त व्युत्पन्न शब्द पहिचान गरी तिनको सन्धिविच्छेद गर्नुहोस् :

विद्यालयमा अपाङ्गहरू पनि आएका हुन्छन् । उद्‌ण्ड विद्यार्थीहरूले उनीहरूलाई छात्रावासबाट जिस्क्याएको सूचना प्राचार्यसम्म पुगेछ । दुष्ट्याईको पनि हद हुन्छ नि अब पनि व्यवहारमा गाम्भीर्य देखिएन भने राम्रो हुँदैन भनी परामर्श प्रमुखले सम्झाएपछि बल्ल उनीहरूको चेत खुलेछ ।

७. तलका मध्ये कुनै एक प्रश्नको उत्तर दिनुहोस् :

४

(क) दिइएको अनुच्छेदलाई लिङ्गका आधारमा परिवर्तन गरी पुनर्लेखन गर्नुहोस् :

उनी पढ्न अमेरिका गएका थिए । उनले त्यहाँ बस्न ग्रीनकार्ड पाएछन् । उनका बुबा केही समयपछि अमेरिका घुम्न जानुभयो । हजुरबुबाले पनि नातिलाई भेट्न अमेरिका जाने कुरा गर्न थाल्नुभयो ।

(ख) दिइएको अनुच्छेदलाई एकवचनबाट बहुवचनमा परिवर्तन गर्नुहोस् :

म कक्षा ११ मा पढ्ने विद्यार्थी हुँ । कलेजमा मेरो मन मिल्दो साथी छ । साथी मलाई माया मात्र होइन सहयोग पनि गर्छ । म दिनहुँ बाटामा उसलाई भेट्छु ।

८. तलका मध्ये कुनै एक प्रश्नको उत्तर दिनुहोस् :

४

(क) दिइएको अनुच्छेदका वाक्यका उद्देश्य र विधेय छुट्याई लेख्नुहोस् :

रमेश विदामा घर आए । उनले आफ्ना दाजुभाइलाई भेटे । मैले पनि उनलाई धेरै पछि घरमा देखें । उनलाई देखेपछि पुराना यादमा हामी असाध्यै रमायौँ ।

(ख) दिइएका वाक्यलाई ध्रुवीयताका आधारमा करण/अकरणमा परिवर्तन गर्नुहोस् :

म मिहिनेत गरेर पढ्दिनँ । मसँग प्रशस्त पैसा पनि छैन । मैले भएको पैसाको सदुपयोग गरेको छैन । मेरा आमाबाबु पनि खुसी छैनन् ।

(क) दिइएको अनुच्छेद पढी सोधिएका प्रश्नको छोटो उत्तर दिनुहोस् :

ऐतिहासिक प्राचीनताका साथै भौगोलिक र सांस्कृतिक दृष्टिबाट पनि नेपालका आफ्नै अद्वितीय विशेषताहरू छन् । विश्वकै उच्च हिमालको धनी नेपाल पूर्व पश्चिम गरी ५५६ माइल लामो, १०० माइल चौडा, ५६,००० वर्ग माइल क्षेत्रफल तथा भण्डै तिन करोड जनसंख्या भएको यो भूपरिवेष्टित देश दक्षिणमा तिनैतिरबाट भारत र उत्तरतर्फ चीनको तिब्बत क्षेत्रद्वारा घेरिएको छ । यो भारतभन्दा आकृतिमा २२ गुणा र जनसङ्ख्यामा ५० गुणा सानो छ । त्यसैगरी चीनभन्दा आकारमा ७५ गुणा र जनसङ्ख्यामा ७० गुणा सानो छ । भौगोलिक दृष्टिबाट दक्षिण एसिया र मध्य एसियालाई जोड्ने एउटा महत्त्वपूर्ण कडीका रूपमा अनि सांस्कृतिक दृष्टिबाट चीन तथा भारतका सभ्यताहरूलाई मिलाउने संगमस्थलको रूपमा यसका विशेषताहरू अतुलनीय छन् । त्यसैले आकृतिमा सानो हुँदाहुँदै पनि ऐतिहासिक, भौगोलिक, सांस्कृतिक र रणनीतिक दृष्टिले नेपालका आफ्नै किसिमका विशिष्टता छन् । यस अर्थमा यससित दाँज्न सकिने अन्य कुनै राष्ट्र संसारमा बिरलै पाइएला । यिनै कारणहरूले गर्दा यो विश्वका वैज्ञानिक, अनुसन्धाता, समाज शास्त्रीहरूका साथै राजनीतिज्ञ, रणनीतिज्ञ सबैका लागि अध्ययनयोग्य आकर्षक क्षेत्र हुन पुगेको छ ।

प्रश्नहरू

अ) नेपाललाई किन भूपरिवेष्टित देश भनिन्छ ?

आ) नेपालका भौगोलिक विशेषता के के हुन् ?

इ) नेपाल विश्वका अरू देशभन्दा किन विशिष्ट छ ?

ई) माथिको अनुच्छेदका **सङ्गमस्थल** र **अनुसन्धाता** शब्दको अर्थ लेख्नुहोस् ।

(ख) दिइएको अनुच्छेद पढी सोधिएका प्रश्नको उपयुक्त उत्तर छानी लेख्नुहोस् :

शिरताजको रूपमा हिमरत्नले सजिएको नेपाल आफ्नो अनुपम प्राकृतिक तथा सांस्कृतिक सम्पदाका कारण पर्यटन उद्योगका लागि सशक्त भूमि बन्न सक्ने देखिन्छ । यद्यपि प्रचारप्रसार विना यस उद्योगको भविष्य अँध्यारोतिर धकेलिन सक्ने यथार्थलाई पनि नकार्न सकिन्न । तसर्थ पर्यटन प्रवर्धनका लागि देशका ऐतिहासिक, भौगोलिक, सांस्कृतिक एवम् विभिन्न नेपाली कलाकौशल झल्काउने खालका स्तरीय पोस्टर एवम् पत्रपत्रिका विश्वभरि फैलाउनुपर्दछ । यसका साथै पर्यटक स्वयम् पनि प्रचारप्रसारको सबल माध्यम बन्न सक्ने यथार्थको आधारमा उनीहरूको सन्तुष्टि नै पर्यटन उद्योगको सफल सम्भावनाका लागि प्रथम भरोसा मान्न सकिन्छ । यसका लागि सेवाभावले प्रेरित हुँदै होटलहरूको शुल्कभन्दा सुविधालाई ध्यानमा राखेर गुणात्मक कार्य सञ्चालन गर्नु वाञ्छनीय देखिन्छ । त्यस्तै गरी निजी क्षेत्रमा सञ्चालित नेपालका ट्राभल एजेन्सी र ट्रेकिङ व्यवसायीहरूले पनि स्वस्थ प्रतिस्पर्धाका साथ आफ्नो उद्यमशीलता बढाउनुपर्ने देखिन्छ । यसका साथै पर्यटन विकासमा यातायातको भूमिका

पनि निकै महत्त्वपूर्ण मानिन्छ । भूपरिवेष्टित मुलुक भएकाले यो देश जलयातायातको सुविधाबाट वञ्चित छ । यही तथ्यलाई हृदयङ्गम गरी हामीले पर्यटन प्रवर्धनका लागि वर्तमान मानव जीवनको महत्त्वपूर्ण आधार यातायातको प्रबन्ध सुव्यवस्थित र सङ्गठित रूपबाट गर्नु अनिवार्य हुन्छ । यिनै कुरालाई साकार रूप दिन नेपालले पनि केही समयका अन्तरालमा नेपाल भ्रमण वर्षको आयोजना गर्दै आएको छ ।

(क) सम्पदाको अर्थ के हो ?

(अ) सम्पत्ति

(आ) सन्तोष

(इ) संस्कृति

(ई) प्रकृति

(ख) माथिको अनुच्छेद कुन विषयसँग सम्बन्धित छ ?

(अ) विज्ञान

(आ) पर्यटन

(इ) कृषि

(ई) भूगोल

(ग) पर्यटन व्यवसाय प्रबर्द्धनमा सक्रिय हुनुपर्ने प्रमुख तीन पक्ष को को हुन् ?

(अ) होटेल व्यवसायी, ट्रेकिङ एजेन्सी, टिकट एजेन्सी

(आ) यातायात विभाग, ट्रेकिङ एजेन्सी, होटेलवाला

(इ) पर्यटक, यातायात व्यवसायी, ट्रेकिङ एजेन्सी

(ई) सरकार, व्यवसायी र पर्यटक

(घ) जल यातायातबाट वञ्चित मुलुकलाई के भनिन्छ ?

(अ) भूजडित

(आ) जलवेष्टित

(इ) वञ्चितीकरण

(ई) भूपरिवेष्टित

१०. अनुच्छेदबाट चारओटा बुँदा टिपी एक तृतीयांशमा सारांश गर्नुहोस् : $2+2=4$

जीवहरू तापक्रमसित निकै सम्बन्धित हुन्छन् । तापक्रम घट्ने तथा बढ्ने क्रमको प्रभाव जीवहरूका भौतिक प्रक्रियामा पनि पर्छ । तीव्र गतिमा बदलिएको हावापानीमा जीवहरूका भौतिक प्रक्रियाहरू मिल्न सक्दैनन् । त्यसैले जीवहरू लोप हुने क्रम तीव्र गतिमा बढेको छ । जस्तै : कोस्टारिकाको स्थानीय क्षेत्र पाइने लगभग ४० प्रतिशत उभयचरहरू सधैंको लागि लोप भएका छन् । मेक्सिकोको जङ्गलबाट एदिथको चेकपोस्ट नामक पुतलीको भुन्ड नै हराएको छ र त्यो क्यानडाको जङ्गलभित्र फेला परेको छ । दक्षिण अमेरिकाको कोलम्बियामा मलेरिया रोगका बाहक लामखुट्टेहरू २,२०० मिटरसम्म उचाइ भएका स्थानहरूमा समेत देखा पर्न थालेका छन् । ती लामखुट्टे प्रायः १,००० मिटरभन्दा माथिको उचाइमा बाँच्न सक्तैनन् । यसै गरी नेपालका पहाडी भेकहरूमा हिजोआज लामखुट्टे देखा परेको चर्चा सुन्न पाइन्छ । विभिन्न फूलहरू समयभन्दा पहिल्यै फुल्न थालेको अनुभव वनस्पति विज्ञ बताउँछन् । यी सबै परिणामहरू सजीवहरूले बाँच्नका लागि उपयुक्त ठाउँ खोज्ने क्रमका प्रतिफलहरू हुन् । त्यसैले पृथ्वी तात्ताले सजीवहरू आफ्नो वंश जोगाउन ठुलो सङ्कटको सामना गर्दै उपयुक्त वासस्थानको खोजीमा छन् ।

११. कुनै एक प्रश्नको उत्तर दिनुहोस् :

४

(क) गाउँको विकासका लागि पर्यावरणमैत्री सडक आवश्यक छ, भन्ने कुरा खुलाउँदै साथीलाई चिठी लेख्नुहोस् ।

(ख) नव वर्ष २०८३ सालको शुभकामना पत्रको नमुना तयार पार्नुहोस् ।

१२. कुनै एक प्रश्नको उत्तर दिनुहोस् :

४

(क) तपाईंको विद्यालयले आयोजना गरेको पुरस्कार वितरण कार्यक्रमका मुख्य कुराहरू समेटि १५० शब्दसम्मको प्रतिवेदन लेख्नुहोस् ।

(ख) 'राष्ट्रनिर्माणमा विद्यार्थीको भूमिका' शीर्षकमा १५० शब्दसम्मको टिप्पणी लेख्नुहोस् ।

१३. 'बसाइँसराइबाट रित्तिदै गरेको नेपालको ग्रामीण क्षेत्रलाई पुनः हराभरा पार्न सम्भव छ ?' १२५ शब्दसम्ममा आफ्नो प्रतिक्रिया लेख्नुहोस् ।

४

१४. कुनै दुई प्रश्नको उत्तर लेख्नुहोस् :

२×४=८

(क) दिइएको कथांश पढी सोधिएका प्रश्नको उत्तर दिनुहोस् :

त्यो तृष्णा, त्यो अनन्तकालीन प्रतीक्षा, त्यो दिनहुँको अभ्यस्त निराशाको धक्का त्यसको सासमा मिसिइसकेको थियो । त्यही त्यसको जीवन थियो, त्यही त्यसको जीवनक्रम । त्यसैलाई समातेर त्यो आफ्नो जीवन गृहस्थीको गृहिणी थिई, आफ्नी सासूकी बुहारी र पोइकी जोई । तर कदाचित् कुनै हठात् अभिशापले त्यहीँ छिन्नभिन्न गरिदिएको अवस्थामा पनि त्यो सानी चाहिने गृहिणी, बुहारी र लोग्नेकी स्वास्नी भइरहन सक्ती ? कुन हृदयबाट यस्तो आशा गर्ने ?

प्रश्नहरू

(अ) सानीको प्रतीक्षाले उसको कस्तो मनस्थितिलाई देखाएको छ ?

(आ) सानीको जीवनमा के कस्ता उतारचढावहरू देखिन्छन् ?

(ख) दिइएको निबन्धांश पढी सोधिएका प्रश्नहरूको छोटो उत्तर लेख्नुहोस् :

विहङ्गम दृष्टिले विचार गर्दा सम्पूर्ण पृथ्वी एउटा घर हो, गृह हो । यहाँ जल, स्थल, वायु, आकाश र तेज (प्रकाश) यी पाँच तत्त्व (पञ्चतत्त्व) का बिच जलचर, स्थलचर, नभचर र सबै चराचर आफ्नो जीवन बिताउँदछन् । पृथ्वीलाई छोडेर अन्य ग्रहमा जीवात्माको अस्तित्व भेटिएको छैन । त्यसैले हामी सबैले यहीँ बाँच्नुपर्छ, यहीँ मर्नुपर्छ । यो सिवाय अरू जाने ठाउँ छैन । पृथ्वीको पारिस्थितिक प्रणालीलाई बिथोलिएको भने हाम्रै अस्तित्व सड्कटमा पर्छ । हालका दिनमा जलवायु परिवर्तनका विषयमा विशेष गरेर वायुमण्डल प्रदूषणका कारण पृथ्वी सतह अप्रत्यासित ढङ्गले तात्ने क्रमलाई लिएर विशेष चिन्ता र चासो हाम्रो सामु तेर्सिएको छ ।

प्रश्नहरू

(अ) 'पृथ्वी नै सबैको साझा घर हो' पुष्टि गर्नुहोस् ।

(आ) वायुमण्डल प्रदूषणका कारण पृथ्वीको सतह अप्रत्यासित ढङ्गले तात्ने क्रमलाई लिएर किन चासो र चिन्ता बढेको छ ?

(ग) दिइएको नाट्यांश पढी सोधिएका प्रश्नको उत्तर दिनुहोस् :

ठिक भन्नुभो बाबा । सन्तानको सुख र शिक्षाका लागि भन्दै म रातदिन खटिएँ तर मैले मेरो छोरालाई समय दिइनँ । उससँग बसेर उसको पढाइका बारेमा कुरा गरिनँ । उसका साथी को को छन् भनेर कहिल्यै सोधखोज गरिनँ । ऊ कहाँ गयो, के गर्‍यो, के खायो भनेर ख्याल गरिन । म त खालि मेरो व्यवसाय, बैठक आदि भन्दै दौडधुप गरिरहेँ । उसले मागे जति पैसा दिइरहेँ तर ऊ त धेरै पहिलेदेखि दुर्व्यसनको सिकार भइसकेको रहेछ र आज मैले यो दिन भोग्नुपर्‍यो

प्रश्नहरू

(अ) यस नाट्यांशमा वक्ताले आफ्ना के कस्ता कमजोरी रहेको स्विकारेका छन् ?

(आ) यस नाट्यांशमा व्यक्त समस्या कसरी समाधान गर्न सकिएला ?

१५. कुनै एक प्रश्नको उत्तर दिनुहोस् :

८

(क) नेपालको पर्यावरणले पर्यटनलाई कसरी सहयोग पुऱ्याएको छ ? विवेचना गर्नुहोस् ।

(ख) 'वीरपुर्खा' कवितामा हाम्रा पुर्खाको वीरतालाई कसरी देखाइएको छ ? विवेचना गर्नुहोस् ।

१६. दिइएका मध्ये कुनै एक शीर्षकमा २५० शब्दसम्ममा नघटाई निबन्ध लेख्नुहोस् :

८

(क) नेपालमा पर्यटनको सम्भावना

(ख) युवावर्गको विदेश पलायन

(ग) मेरो देश : मेरो कर्मभूमि

~ समाप्त ~